

Novena tal-Milied

Ċelebrazzjoni tal-Kelma
biex issir wara jew barra
l-Quddiesa

F'din iċ-ċelebrazzjoni qed jintużaw bħala sies l-antifoni 'O' għas-sebagħt ijiem qabel il-Milied, li tajjeb li jkunu esposti x'imkien fejn jidhru sew fil-Knisja jew post fejn se ssir iċ-ċelebrazzjoni. Fl-ewwel jumejn ġew miżjuda magħhom antifoni, li jixbħuhom, biex minflok sebgħa jkun hemm disgħa għal matul id-disagħt ijiem tan-Novena.

Jixraq li wara l-qari mill-Bibbja ssir riflessjoni miċ-Ċelebrant marbuta mal-qari u l-antifona tal-ġurnata. Jekk ikun se jithalla s-skiet qabel it-Tantum Ergo, għandu jkun ħin twil biżżejjed biex wieħed jingabar u jadura l-Ewakrestija.

Għal din iċ-ċelebrazzjoni, li hija distinta mill-Quddiesa, iċ-Ċelebrant, liebes suttana u spellizza jew alba u stola u kappa vjola, joħroġ proċessjonalment mis-Sagristija msieħeb mis-servizz tas-soltu għal Barka Sagramentali u, wara li jsellem l-artal, isib postu fis-sedja.

Novena tal-Milied

Tingħad kuljum. Kulħadd bilwieqfa.

- Ċelebrant* Fl-isem tal-Missier ✠ u tal-Iben u tal-Ispirtu s-Santu.
- Poplu* Ammen.
- Ċelebrant* Missierna li inti fis-smewwiet,
Poplu jitqaddes ismek, tiġi saltnatek, ikun li trid Int kif fis-sema hekkda fl-art. Ħobżna ta' kuljum, agħtina llum, aħfrilna dñubietna bħalma naħfru lil min hu ħati għalina u la ddaħħalniex fit-tigrib, iżda eħlisna mid-deni. Ammen.
- Ċelebrant* Sliema għalik Marija, bil-grazzja mimlija, il-Mulej miegħek; imbierka inti fost in-nisa u mbierka il-frott tal-guf tiegħek Ġesù.
- Poplu* Qaddisa Marija, Omma Alla, itlob għalina midinbin, issa u fis-siegħa tal-mewt tagħna. Ammen.
- Ċelebrant* Mulej, iftaħli xoftejja.
Poplu U fommi jxandar it-tifhir tiegħek.
- Ċelebrant* O Alla ejja eħlisni.
Poplu Mulej fittex għinni.
- Ċelebrant* Glorja lill-Missier u lill-Iben u lill-Ispirtu s-Santu.
Poplu Kif kien mill-bidu, issa u dejjem u jibqa' għal dejjem ta' dejjem. Ammen.
- Ċelebrant* Il-Mulej, is-Sultan tagħna ġej: ejjew naduraw.
Poplu Il-Mulej, is-Sultan tagħna ġej: ejjew naduraw.

Ċelebrant Ifraħ bint Sijon u thenna bint Ġerusalemm.

Poplu Il-Mulej, is-Sultan tagħna ġej: ejjew naduraw.

Ċelebrant Ara dak li hu Alla u bniedem ġej mid-dar ta' David missieru biex joqgħod fuq it-tron tiegħu. Intom għad tarawh u qalbkom tifraħ.

Poplu Il-Mulej, is-Sultan tagħna ġej: ejjew naduraw.

Ċelebrant Araw il-Mulej ġej, hu l-ħarries tagħna, il-Qaddis ta' Izrael u fuq rasu l-kuruna tas-saltna.

Poplu Il-Mulej, is-Sultan tagħna ġej: ejjew naduraw.

Ċelebrant Il-Mulej se jinzel bħax-xita fuq ir-raba. F'dawk il-jiem il-ħaqq tiegħu jqum fuq l-art u s-slaten kollha ta' l-art jagħtuh qima u l-ġnus kollha jaqduh.

Poplu Il-Mulej, is-Sultan tagħna ġej: ejjew naduraw.

Ċelebrant Se jitwioldilna tifel u jkun jissejjaħ 'Alla tal-Qawwa'.
Betlehem, belt tal-Għola,
minnek se jqum il-mexxej ta' Izrael,
u meta jasal, is-sliem ikun fi triqtu.

Poplu Il-Mulej, is-Sultan tagħna ġej: ejjew naduraw.

Ċelebrant Glorja lill-Missier u lill-Iben u lill-Ispirtu s-Santu. Kif kien mill-bidu, issa u dejjem u jibqa' għal dejjem ta' dejjem. Ammen.

Poplu Il-Mulej, is-Sultan tagħna ġej: ejjew naduraw.

Ċelebrant Doqqu t-tromba f'Sijon għax Jum il-Mulej wasal. Arawh, ġej biex isalvana. Hallelujah, hallelujah.

Poplu Ħallu s-smewwiet jifirħu u l-art tithenna. Faħħru lill-Mulej intom muntanji.

Ċelebrant Ħallu l-muntanji jgħajtu bil-ferħ u l-għoljiet ifawru l-ħaqq.

Poplu Għax il-Mulej ġej biex iħenn għall-fqajrin.

- Ċelebrant* Ha jinzel il-Ġust bħan-nida mis-smewwiet,
bħax-xita mis-sħab.
Ha tinfetaħ l-art
biex tniġbet minn ġo fiha lill-Feddej.
- Poplu* Isma l-għajta tagħna Mulej,
u żurna bil-ħelsien tiegħek.
- Ċelebrant* Uri lilna Mulej, it-tjieba tiegħek
u s-salvazzjoni tiegħek agħtina.
- Poplu* Żurna Mulej bis-sliem,
biex aħna, b'qalb safja u sħiħa,
nifirħu quddiemek.
- Ċelebrant* Ejjja Mulej, la tiddawwarx,
eħles lill-Poplu tiegħek minn dñubietu.
- Poplu* Ejjja u urina wiċċek,
Mulej li qiegħed fuq il-kerubini.
- Ċelebrant* Glorja lill-Missier u lill-Iben u lill-Ispirtu s-Santu.
- Poplu* Kif kien mill-bidu, issa u dejjem
u jibqa' għal dejjem ta' dejjem. Ammen.
- Ċelebrant* Doqqu t-tromba f'Sijon għax Jum il-Mulej wasal.
- Poplu* Arawh ġej biex isalvana.
Hallelujah, hallelujah.

*Kulħadd bilwieqfa jekk se tinqara silta mill-Evangġelju;
bilqiegħda jekk xi silta oħra mill-Bibbja.*

L-Ewwel jum tan-Novena - 15 ta' Dicembru

Bidu ta' l-Evangēlju ta' San Ġwann

(1:1-18)

Fil-bidu kien il-Verb, u l-Verb kien ma' Alla, u l-Verb kien Alla. Hu kien fil-bidu ma' Alla. Kollox bih sar, u xejn ma sar mingħajru; kull ma sar kellu l-ħajja fih, u l-ħajja kienet id-dawl tal-bnedmin. Id-dawl jiddi fid-dlam, imma d-dlam ma għelbux.

Kien hemm raġel mibgħut minn Alla, jismu Ġwanni. Dan ġie bħala xhud, biex jixhed għad-dawl, biex bih kulħadd jemmen. Ġwanni ma kienx id-dawl, imma ġie biex jixhed għad-dawl, dak id-dawl veru, li jdawwal kull bniedem, huwa u ġej fid-dinja. Kien fid-dinja, u d-dinja saret bih, imma d-dinja ma għarfitux.

Ġie f'daru, u niesu ma laqgħuhx. Imma lil dawk li laqgħuh tahom is-setgħa li jsiru wlied Alla, dawk li jemmu f'ismu, li twieldu mhux bidemm, anqas mill-ġibda tal-ġisem, u anqas mir-rieda tal-bniedem, iżda minn Alla.

U l-Verb sar bniedem u għammar fostna, u aħna rajna l-glorja tiegħu, il-glorja li għandu mill-Missier bħala Ibnu l-waħdieni, mimli bil-grazzja u l-verità.

Ġwanni ta xhieda fuqu meta għajjat u qal: "Dan hu li għalih għedtilkom, 'Jigi warajja, imma hu aqwa minni, għax kien minn qabli.'" Għax mill-milja tiegħu aħna lkoll ħadna, grazzja fuq grazzja. Alla ta l-Liġi permezz ta' Mosè imma l-grazzja u l-verità seħħu permezz ta' Ġesù Kristu. Lil Alla għadu ħadd ma rah; imma għarrafhulna l-Iben il-waħdieni ta' Alla, li hu fi ħdan il-Missier.

Il-Kelma tal-Mulej.

Tifhir lilek Kristu.

Kulħadd bilwieqfa - Antifona għall-Kantiku ta' Marija

O KELMA li tteġġeg, li tbierek lil dawk li jarawk, ejja ħalli aħna wkoll ikollna l-ħajja.

It-Tieni jum tan-Novena - 16 ta' Dicembru

Qari mill-ktieb tal-Profeta Iżaija

(35: 1-10)

Ħa jifirĥu d-deżert u l-art maħruqa; ħa jifraħ ix-xagħri u jwarrad, ħa jwarrad bħar-ranġis. Ħa tifraħ fuq li tifraħ, taqbeż u tgħanni. Sebħ il-Libanu jingħata lilha, il-ġmiel tal-Karmel u ta' Saron. Għad jaraw is-sebħ tal-Mulej, il-ġmiel ta' Alla tagħna. Qawwul-idejn mitruħa; saħħu l-irkubbtejn imriegħda. Għidu lil dawk b'qalbhom imbezzgħa: "Aghmlu l-ħila, la tibzghux! Araw, Alla tagħkom ġej jithallas; il-ħlas ta' Alla wasal; Hu stess ġej biex isalvakom. Mbagħad jinfetħu għajnejn l-għomja, jinfetħu widnejn it-torox. Mbagħad iz-zopp jaqbeż bħal għažziela u lsien l-imbikkma jinħall bil-ferħ. Iva, igelgel l-ilma fid-deżert, u l-widien fix-xagħri. L-art maħruqa tinbidel f'għadira, u l-art niexfa f'għejun ta' ilma ġieri. Fejn qabel kienu jimteddu x-xakalli, issa hemm il-ħmiemel tal-qasab u l-gummar. Hemm ikun hemm triq, isejjħulha: 'It-Triq il-Qaddisa'. Ħadd imniġġes ma jgħaddi minnha, u l-boloh ma jiggerrewx fiha. Ma jkunx hemm l-iljun, u ebda bhima feroci ma titla' minnha: minnha jgħaddu l-mifdijin. Jerggħu lura l-mifdijin tal-Mulej, u jidħlu f'Sijon jgħajjtu bil-ferħ, b'ferħ ta' dejjem fuq rashom. Il-ferħ u l-hena jiksbu, u jgħibu swied il-qalb u l-krib."

Il-Kelma tal-Mulej

Inroddu ħajr lil Alla

Kulhadd bilwieqfa - Antifona għall-Kantiku ta' Marija

O TRIQ QADDISA li tagħti l-ħajja fid-deżert, ejja u ifdina, biex mistagħna bil-ferħ, nidħlu f'Sijon ta' dejjem.

It-Tielet jum tan-Novena - 17 ta' Diċembru

Qari mill-Ktieb tal-Profeta Izaija

(9:1-6)

Il-poplu li kien miexi fid-dlam ra dawl kbir; in-nies li joqogħdu f'art id-dlam dawl idda fuqhom. Int kattart il-ġens, kabbart l-hena; huma ferħu quddiemek, bħalma jifirħu fi żmien il-ħsad, bħalma jifirħu fi qsim il-priza. Għax il-madmad li kien itaqqlu, u l-ħatar ta' fuq spallejh, u l-bastun ta' l-argużin, int kissirthom bħal f'jum Midjan. Għax kull qorq li jħabbat fit-taqtigħa, kull mantell mgħargħar fid-demmm jispiċċa għall-ħruq, biex jieklu n-nar. Għax tweldilna tifel, ngħatalna iben; is-setgħa tkun fuq spallejh, u jsemmuh: “Kunsillier tal-għageb, Alla setgħan, Missier għal dejjem, Prinċep tas-sliem.” Kbir tkun setegħtu, u s-sliem bla qjies fuq it-tron ta' David u s-saltna tiegħu. Hu jwettaqha u jsaħħaħha bil-ħaqq u s-sewwa, minn issa u għal dejjem. Il-ħegga tal-Mulej tal-eżerċti tagħmel dan.

Il-Kelma tal-Mulej

Inroddu ħajr lil Alla

Kulħadd bilwieqfa - Antifona għall-Kantiku ta' Marija

O GĦERF TAL-GĦOLI, li tqassam kollox bil-qawwa u bil-ħlewwa, ejja għallimna triq il-għaqal.

Ir-Raba' jum tan-Novena - 18 ta' Dicembru

Qari mill-Ktieb tal-Profeta Bàruk

(5,1-9)

Neñhi minn fuqek, Ġerusalemm, lbies il-vistu u n-niket tiegħek, u ilbes għal dejjem id-dija tal-glorja ta' Alla. Ilbes mantar il-ġustizzja ta' Alla, qiegħed fuq rasek id-dijadema tal-glorja ta' Alla ta' dejjem. Għax Alla għad juri sbuħitek lid-dinja taħt ix-xemx, Alla jsemmik għal dejjem: "Sliem tal-Ġustizzja u Glorja tal-Qima ta' Alla." Qum, Ġerusalemm, itla' fl-għoli, u ħares madwarek lejn il-lvant, ara 'l uliedek miġmugħa, minn fejn tinzel ix-xemx sa fejn titla', għall-kelma tal-Qaddis, ferħana li Alla ftakar fihom. Telqu mingħandek bil-mixi, mkarkra mill-għedewwa, u issa Alla se jgibhomlok, merfugħin fil-ġieħ bħalkieku fuq tronijiet is-slaten. Għax Alla ordna; jitniżżlu l-muntanji għolja, u l-għoljiet ta' dejjem, jimtlew il-widien u titwitta l-art, biex hemm Iżrael jimxi 'l quddiem, bla tfixkil ta' xejn, taħt il-ħarsien ta' Alla. U l-foresti u s-siġar tal-fwieħa, jixħtu dellhom għal fuq Iżrael, bl-ordni ta' Alla. Għax Alla jmexxi lil Iżrael ferħan, b'dawl il-glorja tiegħu, msieħba mill-ħniena u l-ġustizzja ħierġa minnu.

Il-Kelma tal-Mulej

Inroddu ħajr lil Alla

Kulħadd bilwieqfa - Antifona għall-Kantiku ta' Marija

O MEXXEJ TAD-DAR TA' IŻRAEL, li tajt il-liġi lil Mosè fuq is-Sinaj, ejja ifdina bil-qawwa ta' driegħek.

Il-Ħames jum tan-Novena - 19 ta' Diċembru

Qari mill-ktieb tal-Profeta Iżaija

(11: 1-10)

Għad toħroġ fergħa miz-zokk ta' Ġesse, għad tinbet rimja minn għeruqu: fuqu jistrieħ l-ispirtu tal-Mulej, l-ispirtu ta' l-għerf u d-dehen, l-ispirtu ta' l-għaqal u l-qawwa, l-ispirtu ta' l-għerf u l-biza' tal-Mulej, u l-għaxxa tiegħu fil-biza' tal-Mulej. Ma jiggudikax skond ma jidher fl-għajnejn, u ma jagħtix sentenza skond ma jisma', iżda jiggudika l-imsejknin skond il-ġustizzja, u jagħti sentenza skond is-sewwa lill-fqajrin ta' l-art. Isawwat il-kiefra bix-xettru ta' fommu, u b'nifs xufftejh joqtol lill-ħażin. Il-ħziem ta' ġenbejh tkun il-ġustizzja, u l-fedeltà l-ħziem ta' qaddu. Il-lupu jibda jgħix mal-ħaruf, il-leopard mal-gidi, u jirgħu flimkien l-għoġol u ferħ l-iljun, daqsxejn ta' tfajjel isuqhom. Il-baqra u l-ors jirgħu flimkien, u l-frieħ tagħhom flimkien jistrieħu. L-iljun bħall-gendus jiekol it-tiben. It-tarbija tal-ħalib titliegħeb fil-ħofra tas-serp; u t-tifel miftum idaħħal idu fil-bejta tal-lifgħa. Ma jagħmlux aktar deni u anqas ħsara fuq il-muntanja qaddisa kollha tiegħi, għax mimlija hi l-art bl-għarfien tal-Mulej bħalma l-baħar hu miksi bl-ilmijiet. Mbagħad jigrri f'dak il-jum li l-għerq ta' Ġesse jieqaf bħala sinjal għall-popli. Lilu jfittxu l-ġnus, u l-għamara tiegħu tkun imsebbħa.

Il-Kelma tal-Mulej

Inroddu ħajr lil Alla

Kulħadd bilwieqfa - Antifona għall-Kantiku ta' Marija

O GHERQ TA' ĠESSE, li waqaft bħala sinjal għall-popli, ejja biex teħlisna u la tiddawwarx.

Is-Sitt jum tan-Novena - 20 ta' Diċembru

Qari mill-Ktieb tal-Profeta Ġeremija

(33,14-16)

“Ara, għad jiġu jiem, oraklu tal-Mulej, meta ngib fuq dar Izrael u dar Ġuda l-ġid li wegħedthom. F'dawk il-jiem u f'dak iż-żmien intalla' min-nisel ta' David rimja tas-sewwa, bniedem li jagħmel il-ġustizzja u s-sewwa fil-pajjiż. F'dawk il-jiem Ġuda jinheles u Ġerusalemm tgħammar b'moħħha mistrieħ, u għalhekk isejjhulha: 'Il-Mulej is-sewwa tagħna.'”

Il-Kelma tal-Mulej

Inrodu hu ajr lil Alla

Kulhadd bilwieqfa - Antifona għall-Kantiku ta' Marija

O MUFTIEH TA' DAVID, li tiftaħ bibien is-saltna ta' dejjem, ejja ha toħroġ lill-bniedem mill-jasar u d-dlam tal-ħabs.

Is-Seba' jum tan-Novena - 21 ta' Diċembru

Qari mill-ktieb tal-Profeta Iżaija

(2: 1-5)

Il-kelma li ġiet f'dehra lil Isaija bin Amos, dwar Ġuda u Ġerusalem. Għad jiġri fl-aħħar jiem li l-għolja tad-dar tal-Mulej toghla 'l fuq mill-qċaċet tal-muntanji, u tintrefa 'l fuq mill-għoljiet, lejha għad jiġru l-ġnus kollha. Kotra ta' popli għad jiġu u jgħidu: "Halli mmorru u nitilgħu fuq l-għolja tal-Mulej, lejn id-dar ta' Alla ta' Ġakobb, biex jgħallimna triqatu, u nimxu fil-mogħdijiet tiegħu. Għax minn Sijon joħroġ it-tagħlim, u l-kelma tal-Mulej minn Ġerusalem." Il-Mulej jagħmel il-ħaqq bejn il-ġnus, u jaqta' s-sentenza bejn ħafna popli; u huma jibdlu x-xwabel tagħhom f'sikek tal-moħriet, u l-lanez tagħhom fi mnieġel. Ebda ġens ma jerfa' x-xabla kontra ġens ieħor, u s-sengħa tal-gwerra ma jitgħallmuhiex iżjed. Ejja, dar Ġakobb, ħalli nimxu fid-dawl tal-Mulej!

Il-Kelma tal-Mulej

Inroddu ħajr lil Alla

Kulħadd bilwieqfa - Antifona għall-Kantiku ta' Marija

O XEMX TIELGĦA, dija tad-dawl ta' dejjem u xemx tal-ġustizzja, ejja u dawwal lil dawk li jinsabu fi dlamijiet u d-dell tal-mewt.

It-Tmien jum tan-Novena - 22 ta' Dicembru

Bidu tal-ittra ta' San Pawl Appostlu lir-Rumani

(1: 1-7)

Pawlu, qaddej ta' Kristu Ġesù, msejjaħ biex ikun appostlu, maħtur għall-Evangēlju ta' Alla. Dan hu l-Evangēlju li Alla kien wiegħed permezz tal-profeti fil-Kotba Mqaddsa dwar Ibnu Ġesù Kristu Sidna li, skond it-tnissil tal-ġisem, twieled min-nisel ta' David, u, skond l-Ispirtu s-Santu, ġie rivelat bħala l-Iben ta' Alla b'kull qawwa permezz tal-qawmien mill-imwiet. Bih aħna rċevejna l-grazzja tal-appostolat biex inwasslu għall-ubbidjenza tal-fidi l-bnedmin fost il-ġnus kollha għall-ġieħ ta' ismu. Fosthom tinsabu intom ukoll, msejħin biex tkunu ta' Ġesù Kristu; lill-maħbubin kollha ta' Alla li jinsabu Ruma msejħin biex ikunu qaddisin: grazzja lilkom u sliem mingħand Alla Missierna u Sidna Ġesù Kristu.

Il-Kelma tal-Mulej

Inroddu ħajr lil Alla

Kulħadd bilwieqfa - Antifona għall-Kantiku ta' Marija

O SULTAN TAL-ĠNUS, ġebbla tax-xewka tal-Knisja, ejja u salva lill-bniedem li int għamilt mit-trab.

Id-Disa' jum tan-Novena - 23 ta' Dicembru

Qari mill-ktieb tal-Profeta Iżaija

(7: 10-14)

Il-Mulej issokta jkellem lil Aħaż u jgħidlu: “Itlob sinjal għalik mingħand il-Mulej, Alla tiegħek, f’qiegħ l-art jew fl-għoli tas-smewwiet.” U Aħaż wieġeb: “Ma nitlobx: ma rridx nittanta lill-Mulej.” U l-profeta wieġeb: “Isimgħu, mela, dar David: mhux biżżejjed għalikom li tkiddu lill-bnedmin, biex issa se tkiddu lil Alla tiegħi? Għalhekk is-sinjal jagħtihulkom Sidi stess: Araw, ix-xebba titqal u tiled iben, u ssemlih Għimmanu-el.”

Il-Kelma tal-Mulej

Inroddu ħajr lil Alla

Kulħadd bilwieqfa - Antifona għall-Kantiku ta' Marija

O GħIMMANU-EL, sultan tagħna li tajtna l-ligi, ejja u salvana, Mulej Alla tagħna.

Il-Magnificat

Luqa 1, 46-55

- Ċelebrant* Ruġi tfaħħar il-kobor tal-Mulej,
u l-Ispirtu tiegħi jifraħ f'Alla s-Salvatur tiegħi,
- Poplu* għax hu xeħet għajnejh
fuq iċ-ċokon tal-qaddejja tiegħu.
- Ċelebrant* Iva, minn issa 'l quddiem kull nisel
jibda jsejjaħli hienja,
- Poplu* għax is-Segħtani għamel miegħi ħwejjeġ kbar;
qaddis hu l-isem tiegħu.
- Ċelebrant* Il-ħniena tiegħu tinfirex f'kull żmien
fuq dawk li jibzġu minnu.
- Poplu* Hu wera l-qawwa ta' driegħu,
xerred lil dawk li huma mkabbra f'qalbhom.
- Ċelebrant* Niżżel is-setgħana minn fuq it-tron tagħhom,
u għolla ċ-ċkejknin.
- Poplu* Mela b'kull ġid lil min hu bil-ġuħ,
u l-għonja bagħathom 'il barra b'xejn.
- Ċelebrant* "Ħa ħsieb Izrael qaddej tiegħu, għax ftakar
fil-ħniena tiegħu - b'ħalma wiegħed 'il missirijietna -
b'riżq Abraham u nislu għal dejjem."
- Poplu* Glorja lill-Missier u lill-Iben u lill-Ispirtu s-Santu.
- Ċelebrant* Kif kien mill-bidu, issa u dejjem
u jibqa' għal dejjem ta' dejjem. Ammen.

Terġa tingħad l-antifona tal-ġurnata.

Għeluq

- Ċelebrant* Mulej, isma' t-talba tiegħi.
- Poplu* U ħalli leħni jasal sa għandek.
- Ċelebrant* Nitolbu
Qajjem il-qawwa tiegħek,
nitolbuk Mulej,
u ejja bis-setgħa tiegħek biex tgħinna.
Ħa jseħħ malajr il-ħelsien tagħna mid-dnub
bil-qawwa tal-grazzja u l-maħfra tiegħek,
Int li tgħix u ssaltan għal dejjem ta' dejjem.
- Poplu* Ammen.
- Ċelebrant* Inbierku lill-Mulej.
- Poplu* Inroddu ħajr lil Alla.

Wara jista' jitekanta innu ewkaristiku, jekk jista' jkun, adatt għal żmien l-Avvent, jingjeb is-Sagrament fuq l-artal u jiġi espost. Jista' jingħad salm responsorjali qasir jew jitħalla ħin tajjeb ta' skiet għar-rifelssjoni personali u wara jitekanta t-Tantum Ergo (jista' jitekanta fuq il-mużika ta' O Ġesù Helwa Tarbija). Wara t-Tantum Ergo tingħad it-talba ta' qabel il-Barka (cf talbiet fil-ktieb Ċelebrazzjonijiet Ewkaristiċi barra mill-Quddiesa għal żmien l-Avvent) u tingħata l-Barka Sagramentali. Wara l-invokazzjonijiet jista' jitekanta xi innu tal-Milied.